



Влада на Република Северна Македонија  
Секретаријат за законодавство  
Бр. 05-1102/2  
Скопје, 20 година

13 -03- 2023

Поаѓајќи од заложбите за обезбедување на почитувањето на уставноста, законитоста, професионалниот интегритет, транспарентноста и заштитата на човековите слободи и права, Секретаријатот за законодавство на Владата на Република Северна Македонија, ја усвојува следната политика:

## ПОЛИТИКА НА ИНТЕГРИТЕТ

Секретаријатот за законодавство на Владата на Република Северна Македонија го прифаќа интегритетот како темел на доброто управување и стратешки и одржлив одговор на корупцијата. Интегритетот е од суштинско значење за економскиот, социјалниот и општествениот просперитет.

Под интегритет се подразбира законито, независно, непристрасно, етичко, одговорно и транспарентно вршење на работи со кои службените лица го чуваат својот углед и угледот на институцијата во која се одговорно лице, односно се вработени, ги елиминираат ризиците и ги отстрануваат сомневањата во можноста од настанување и развој на корупција и со тоа обезбедуваат доверба на граѓаните во вршењето на јавните функции и во работата на јавните институции.

Засилувањето и подигнувањето на интегритетот е заедничка мисија и одговорност на сите институции во системот, вклучувајќи го и Секретаријатот за законодавство и на сите нивоа на власт.

Прифаќајќи ја политиката на интегритет, Секретаријатот за законодавство се обврзува на (1) воспоставување на систем на интегритет, (2) спроведување и поддршка на системот за интегритет и (3) следење и известување за примената на системот за интегритет.

Секретаријатот за законодавство ја прави јавно достапна својата политика за интегритет и на тој начин со неа ги запознава припадниците на приватниот сектор, како партнери во процесот, да ги почитуваат поставените вредности и стандарди во односите со секретаријатот.

### 1. Воспоставување на систем за интегритет

Во Секретаријатот за законодавство, системот за интегритет е воспоставен на начин кој му овозможува да ги врши работите и да ја извршува својата надлежност утврдена со закон и во согласност со највисоките етички стандарди.

Системот за интегритет почива на следните елементи кои претставуваат своевидни стандарди за интегритет:

- Заштитата на јавниот интерес и спречувањето на судирот на интереси;
- Почитување на етичкиот кодекс кој е релевантен за позицијата на службеното лице;
- Управување со човечките ресурси врз основа на систем на заслуги и квалификации;
- Наменско, рационално и ефикасно управување со јавните ресурси;

- Транспарентност и пристап до информациите од јавен карактер;
- Заштитено пријавување од укажувачи и
- Управување со квалитет.

**Заштита на јавниот интерес и спречување на судирот на интереси:** Секретаријатот за законодавство и неговите вработени се обврзуваат дека во своето работење ќе му даваат приоритет на јавниот над приватниот интерес и дека ќе поттикнуваат и развиваат организациска култура која не толерира судир на интереси и во која индивидуалната одговорност и личниот пример се основа за доброто управување.

За да овозможи ефикасно управување со судирот на интереси во Секретаријатот за законодавство се применуваат прописите со кои се утврдени должностите за пријавување на судирот на интереси и се применува постапка за јавна набавка во Секретаријат за законодавство, која како контролен механизам ја содржи Изјавата за непостоење на судир на интереси. Секретаријатот за законодавство се обврзува веднаш да ги разгледува сите случаи за сомневање за судир на интереси, со цел заштита на јавниот интерес и спречување на судирот на интереси.

**Почитување на етичкиот кодекс кој е релевантен за позицијата на службеното лице:** Администравните државни службеници во Секретаријатот за законодавство, се должни да го почитуваат Етичкиот кодекс за административни службеници, а чија цел е да се промовира професионалност, заштита на јавниот интерес, отчетност, одговорност, непристрасност, недискриминација и политичка неутралност.

Преку донесување на Улатство за правилата на однесување на вработените на работното место во Секретаријатот за законодавство на Владата на Република Северна Македонија, Секретаријатот за законодавство развива механизми кои овозможуваат доследно да се следи почитувањето на етичкиот кодекс од страна на службените лица.

**Управување со човечките ресурси врз основа на систем на заслуги и квалификации:** Интегритетот се промовира како дел од управувањето со човечки ресурси во Секретаријатот за законодавство. Вработувањата се транспарентни по пат на јавен оглас, со однапред утврдени критериуми и со развиени политики кои овозможуваат вработувања и унапредувања врз основа на заслуги и квалификации и оневозможуваат партиски влијанија, непотизам и кронизам.

Во Секретаријатот за законодавство се идентификувани работните позиции кои се особено ранливи на корупција и за нив се предвидуваат посебни обврски во однос на заштитата на интегритетот. Потребно е доследно да се почитуваат некомпабилноста, забраните и ограничувањата своствени за работата во јавниот сектор.

**Наменско, рационално и ефикасно управување со јавните ресурси:** Секретаријатот за законодавство демонстрира отвореност, отчетност и инклузивност во дефинирањето на буџетските приходи и расходи водени од целта да го задоволат јавниот интерес.

Секретаријатот за законодавство се обврзува дека договорите за јавни набавки ќе ги склучува низ транспарентни процедури кои овозможуваат еднаков третман и конкуренција на заинтересираните учесници.

**Транспарентност и пристап до информации од јавен карактер:** Секретаријатот за законодавство обезбедува вистинити, соодветни, навремени и целосни информации на граѓаните и правните лица, притоа почитувајќи го правото на приватност и заштитата на личните податоци.

Секретаријатот за законодавство се стреми кон високо ниво на активна транспарентност, односно објавуваат што е можно повеќе информации на својата веб-страница и демонстрира подготвеност неговото работење да биде ставено на јавен увид и контрола.

Службените лица не смеат да ги користат информациите со кои располагаат во вршењето на функциите, јавните овластувања и службените должности за остварување корист или предност за себе или за друг.

**Заштитено пријавување од укажувачи:** Овозможувањето на укажувачите да пријавуваат недозволиво или незаконито постапување не стравувајќи од последици, претставува еден од столбовите за успешна превенција, откривање, истрага и санкционирање на ваквите постапувања со кои се загрозува работењето на институцијата.

Секретаријатот за законодавство донесува Правилник за спроведување на процедури за прием на пријави од укажувачи, издвојување и обработка на податоците од пријавите и преземање мерки за обезбедување заштита на личните и другите податоци кои се однесуваат на укажувачи и на пријави од укажувачи, а применувајќи ги прописите за заштита на личните податоци и заштита на класифицираните информации. Со правилникот запознаваат сите засегнати страни.

**Управување со квалитетот:** Секретаријатот за законодавство воспоставува систем на работење преку кој постојано се унапредува работењето и процесите, се намалуваат ризиците и трошоците, а се подобрува мотивираноста на вработените и се следат вкупните резултати од работењето.

Унапредувањето на испораката и подобрувањето на квалитетот на услугите се врши преку одговорно планирање, управување и реализација на процесите и промовирање на култура на извонредност на јавната администрација, согласно меѓународниот стандард ИСО 9001:2015 и Заедничката рамка за процена – ЦАФ.

## **2. Спроведување и поддршка на системот за интегритет**

За да се овозможи ефикасно спроведување на системот за интегритет, Секретаријатот за законодавство е посветен на градење на капацитетите и поддршка на сите службени лица во процесот на исполнување на обврските кои произлегуваат од стандардите за интегритет во насока на законито, независно, непристрасно, етичко, одговорно и транспарентно вршење на работните задачи.

Раководните структури во Секретаријатот за законодавство се одговорни за воспоставување и спроведување на системот на интегритет, како и за нивна промоција преку своето лично однесување и со преземање мерки за колективна прифатеност на политиката на интегритет и придржување кон истата од страна на вработените.

Градењето на капацитетите се одвива преку редовна едукација на вработените за соодветна примена на стандардите за интегритет по лат на обуки, како и со

овозможување на советување за сите дилеми кои можат да се јават кај службените лица во секојдневното работење.

За да се обезбеди ефикасно спроведување на системот за интегритет, Секретаријатот за законодавство назначува лице за интегритет.

Секретаријатот за законодавство ги идентификува ризиците од корупција и истите редовно ги проценува и следи. Соодветно на тоа се преземаат и мерки за надминување на ризиците кои го загрозуваат интегритетот на институцијата.

### **3. Следење и известување за примената на системот за интегритет**

Секретаријат за законодавство овозможува двостепен систем на следење на примената на системот за интегритет, на ниво на самата институција, и од страна на надлежната институција, Државната комисија за спречување на корупцијата (во понатамошниот текст ДКСК).

Целта на следењето на системот за интегритет во Секретаријатот за законодавство е да се утврди ефикасноста на применетите политики и процедури кои овозможуваат доследна примена на стандардите за интегритет, како и за мерење на резултатите од применетите мерки за намалување на ризиците од корупција. Процесот за следење и известување за примената на системот за интегритет го координира лицето за интегритет. Секретаријатот за законодавство спроведува и внатрешни контроли за проверка на примената на стандардите за интегритет преку вклучување на внатрешната ревизија.

Секретаријатот за законодавство се обврзува на соработка со ДКСК овозможувајќи ѝ да го следи спроведувањето на системот за интегритет. За таа цел Секретаријатот за законодавство се обврзува на точно, редовно и навремено информирање на ДКСК за сите активности преземени во насока на примена на системот за интегритет, како и за спроведување на добиените насоки, препораки и укажувања од страна на ДКСК во однос на јакнење на интегритетот во институциите.

**СЕКРЕТАР НА СЕКРЕТАРИЈАТОТ  
ЗА ЗАКОНОДАВСТВО**

**д-р Оливера Нечовска**

